



مسئولیت متن و شکل بدوش نویسنده مضمون میباشد، عقیده نویسنده لزوماً نظر افغان جرمن آنلاين نمی باشد



۲۰۲۶/۰۳/۱۴

جورج فوستر
ترجمه: رحمت آریا

د جورج فوستر یون لیک: له بنگاله تر لندن سفر

دوهم ټوک

(۳۳)

هغه سړي چې دی یې تعقیب کاوۀ یو کشمیری وو چې له گیل بلاس څخه د امبروز لامل [Gil Blas's Ambrose] په شان متواضع څېره یې درلوده خو هر څومره چې گومان کولی سئ هماغومره هټاک او بی رحمه هم وو. هغه داسې چل وکړ چې گڼې د خپل خدمت د ارزښت د لوړولو لپاره زه باید ورته د پام وړ روپی ورکړم او ویې ویل چې که د کافر مالگه وڅتم نو باید دېرې پیسې واخلم. خو وروسته پوه سوم چې دی په خوراک کې هېڅ محدودیت نه پېژني. دېرې آسیایي هېوادونه مالگه د یوه مقدس ټوکي په توگه پېژني خو په ټوله کې مسلمانان مالگي ته دېر درناوی لري او یا هماغسې چې اروپایان وچه ډوډۍ په درنښت یادوي دوی هم مالگه هماغسې په درنښت یادوي. ویل کېږي کله چې یو خدمتکار د خپل ارباب مالگه خوري او که په ناسپاسي پر وگڼل سي نو هغه ته نمک حرام ویل کېږي. زما په گومان دا یوازینی اصطلاح ده چې مسلمان ملتونه یې دغسې متخلف ته په کار وړي.

غواړم هغه ناوره او شوم خصوصیات چې زموږ په هېواد کې په مالگي پورې اړوند دي دلته یاد کړم؛ د بېلگې په توگه کله چې په تصادفي ډول مالگه توی سي نو ژر لږ مالگه په خپلې کیني اوږې واچوي ترڅو د احتملي فاجعي مخه یې نیولې وي؛ ما دا عمل ان په هغو کسانو کې هم لیدلی دئ چې د ټولني له ټیټو طبقاتو څخه لیرې دي او په همدې ټوټکي باور لري. ددې ترڅنگ د لومړنیو برداشتونو پاکول او هېرول گران کار دئ او اغلب وختونه مفاهیمو ته دائمی رنګ او بوی ورکوي؛ په ځانگړي توگه هغه کسان چې د نړۍ له ډیرو آشنا دودونو او تگلارو سره یې پرېکون کړي وي.

په اولسمې نېټې اووه فرسنگه لیرې د شاه نادر په نوم ددښتې په منځ کې یوه تمځای ته ورسېدو. د اوبو دغه زیرمه د نادر شاه له پلوه جوړه سوې وه چې د شلو فیتو په لویوالي یوه څلورڅنډیزه زیرمه ده. له پاسه یې یو تراس جوړ کړی چې پرستنو باندې درول سوی دئ او د زیرمې له ژبو هاخوا وړاندې تللی دئ چې د مسافرانو د هوساینې او راحت لپاره یو ځای دئ.

د پاڼو شمیره: له 1 تر 4

افغان جرمن آنلاين په درنښت تاسو همکارۍ ته رابولي. په دغه پته له مور سره اړیکه ټینګه کړئ maqalat@afghan-german.de
یادونه: دلیکنې د لیکنيزې بڼې پازوالي د لیکوال په غاړه ده، هیله من یو خپله لیکنه له رالیرلو مخکې په څیر و لولئ

په اتلسمې نېټې پېنځه فرسنگه ليرې شور آب Shorab [1] ته ورسېدو. دې تمخای ته نېردي د کروندې څو سيمي سته او تر څو چې سترگي کار کوي کوم کلی نه په سترگو کېږي.

په نولسمې نېټې لغره Lungherah ته د دمې نيولو لپاره ورسېدلو؛ دا يوه بياباني سيمه ده او دلته د يوې ضعيفې چينې اوبه وي چې هغه هم د سترگو په رپ کې وچې سوي.

په شلمې نېټې شپږ فرسنگه لېرې دلارام Dilaram ته ورسېدلو، دا يوه کنډواله کلا ده چې د يوه کوچني نهر پر غاړه ولاړه ده او شا و خوا ته يې څو خورې ورې ونې ليدل کېږي؛ په داسې ځای کې دا يوه نادره منظره ده، ددې ځای نورې ټولې شاو خوا سيمي وچې او له استوگنو وگړو تشه ده.

په يوويشتمې نېټې اووه فرسنگه لېرې بکوا Backwau ته ورسېدلو؛ دا ددېنټې په منځ کې يو تمخای دی.

په ددوه ويشتې نېټې شپږ فرسنگه لېرې (دراوزی Drauze) [2] ته ورسېدو. نن ډېر شديد او تود لمر وو؛ ننگه شگې وې، خاورې نه وې؛ مور د همدغو شگو پر سر ولاړ وو او شگو لا نوره تودوخه خپروله. ما نازک کميس درلود او خولې مې کړې وې. په همدې حال کې وينم چې زما گاونډی چې يو تورکمن سيد وو او د لمر د ځلا د پټولو لپاره يې هېڅ نه درلودل، او د لمر د تودوخې تر اغيز لاندې راغلی د شديد درد له لاسه کړېږي.

مسلمانانو فکر کاوه چې دا سړی پيريانو نيولی دی او ددې پر ځای چې په رېښونې توگه ورسره مرسته وکړي له فرضي شيطان سره په خبرو سول؛ په ځانگړې توگه له داسې چارو زما خبر همکار په امرانه لحن پيري/ جن ته امر وکړ چې د يوه رېښوني مؤمن او د مقدسې کورنۍ د لمسيانو له بدن څخه دې ووځي؛ دا دستورونه په عربي او په ډير شدت ويل کېدل خو ومي ليدل چې دا دساتير هېڅ اغېزه نه کوي نو ما مداخله وکړه چې که ما ته يې پرېږدئ؛ دا سړی مې له ځمکې راپورته کړ او لږ اوبه مې پر مخ وشيندلي او ډيرې اوبه مې دده په ستوني کې په فشار واچولې.

ډير ژر د سيد پام ددغه کار طبيعي گټو ته وواښت، خو رامنځته سوی شوک دومره شديد وو چې هغه يې د لنډ وخت لپاره بانگساره او گنگس کړ. په دې حالت کې ده داسې گډوډې خبرې کولې چې د چا په ذهن کې يې دا تصور پياوړی کاوه چې يو پيري/ جن د تاتار پر ځای خبرې کوي.

زموږ منطق پوه اهرمني پيريانو ته په خطاب کې وويل چې تاسو څنگه د پيغمبر د اولادې په بدن کې ننوتلي ياست او ورته يې وويل چې راوځئ او د قرآن آيات يې ورباندې ولوستل. تر دې دمه د سيد وضعيت لا متعادل سوی نه وو؛ وروسته يې د چلم څو دودونه کش کړل او بيا يې د خلکو په هڅونې له فرضي شيطان او پيري څخه لاس واخيست.

په ۲۳ نېټې پېنځه فرسنگه ليرې په دېنټې کې (غمو Ghumow) ته ورسېدلو. نن ماسپښين زما جنجالي هملاړې ملگري زموږ له ډلې جلا سو او له څو تنو هندو سوداگرو سره فراه ته لاړ، فراه يو د پام وړ افغان ښار دی چې د (دراوز Drauze) د سويل لويديځ په تقريباً څلويښت يا پينځوس مايلې کې موقعيت لري. خو له دې جلاتوب څخه زما خوښي ددې نړۍ د نورو لنډمهال خوښيو په شان لنډه وه؛ ځکه چې د هغه ځای داسې يو بل چا ونيو چې تر هغه لا ډير ځورونکی وو.

1 - شور آب د مالگينو اوبو په معنی ده خو دلته په دې تمخای کې اوبه تاندې او تازه دي. ليکوال

2 - د ژباړونکي يادونه: که دا تلفظي بڼه درواز وانگړو دا په هيڅ وجهې درواز نه سي کېدای ځکه درواز په بدخشان کې دی او زموږ لالهانده جورج فوستر خو اوس مهال په بکوا کې دی.

اوس راته د شرم احساس پیدا کېږي چې د خپل شخصي داستان يوه لويه برخه مي له تاسو سره دلته شريکه کړه؛ خو پوهېږم چې که دا مي نه وه شريکه کړې نو د ليکنې موضوع به د همدې ټاټوبي په اندازې تشه وه چې د تشو او وچو دښتو له منځه تېرېږم، دا هغه ټاټوبي دي چې په سترو ستومانو سترگو پراخي او ناپايه دښتې يې وينم، نه کوم سيند سته نه کومه ونه او تقريباً د ژوند هيڅ نښه په کې نه سته.

په څلورويشتمې نېټې شپږ فرسنگه ليرې (غيراوني Ghiraune) ته ورسېدو. دا په ديوالونو کې راتاو يو له گڼه گوني ډک کلی دی چې د يوه کوچني نهر پر غاړه واقع دی. په دا بله ورځ يې هم همدلته پاتې سو ترڅو گمرگي کارونه خلاص او د خپل درې ورځني سفر لپاره په کافي اندازه خوراک او څښاک چمتو کړو. زموږ مخې ته يوه لويه ارته دښته پرته ده چې له دې ځايه د خراسان تر پولې پورې غځېدلې ده. زما کشميري خدمتکار نه کومه ديني ليوالتيا او نه ديني جامې درلودې. هغه لمونځ اودس نه کاوه او نه يې ځان پاکاوه؛ د هغو پر ځای لوټماری او غلا ته يې ليوالتيا ډېره وه. که له يوې خوا خياط زما جامې راڅخه اخيستلې له بلې خوا دی زما د خوراکي توکو په غلا بوخت وو. خو دده په دغو کړو وړو کې به هغه مهال کمی راغی کله چې ما ته د اوبو او د سون توکو په برابرولو، په پخلي او د قهوي په جوړولو به بوخت سو.

په اووه ويشتمې نېټې پينځه فرسنگه ليرې (خوس Khoos) ورسېدو. خياط ته د حمل و نقل په بدل کې په ټاکل سوي پرداخت کې گډوډي رامنځته سوه او دا ددې لامل سوه چې دده دا شاهکار خرڅلاو ته وړاندې سي او هاغه مهال يو هندي مسلمان چې د بنارس د سيمي له خوانپور څخه له خپلې مېرمن او کورنۍ څخه راغلی وو او د مشهد زيارت ته روان وو وپېرودول سو. ددغه عابد (خياط - ژ) له خولې چې مخکې يو لوټماری سرتير وو په مسلسل ډول دعاگانې راوتلې. په حقيقت کې کولی سو ووايو چې دی د الهي مينې په شور او شوق کې ډوب وو ځکه ده په پرله پسې ډول دعاگانې کولې او ورسره ژړل به يې؛ عجيب استثنایي شخصيت وو چې د کوم هېواد او د کوم ځای استوگن به وي چې د پانگې او لذت د ترلاسه کولو لپاره په هڅې کې د هيڅ خطر له منلو ډډه نه کوي خو دا ورته سخته ښکاري يو گام اوچت کړي او په جومات ننوځي. د ښوونې او مذهب بيلابېل اصول چې په ټوله نړۍ کې ټينگ سوي او ورسره بيلابېلو دولتي جوړښتونو د انسانانو په کوررو کې دومره بدلون رامنځته کړی چې د هغو کړو وړو شننه او تحليل چې متضاد ماهيت لري څرگندوي چې له بشپړو بيلو ډولونو څخه يې سرچينه اخيستي ده.

په اته ويشتمې نېټې اووه فرسنگه ليرې (گيمک Gimmuch) ته چې دښتې په منځ کې يو تم ځای دی ورسېدو. په نهه ويشتمې نېټې (اوکال Ouckal) ته ورسېدو؛ دا د خراسان د ولايت په سرحدونو کې چې ټول استوگن وگړي يې فارسيان دي يو ټينگ او په ديوالونو کې محصور لوی کلی دی. د يادونې وړ ده چې د لويې پرسيا بومي خلک په ځانگړې توگه پوځيان يې په هېواد کې دننه او دباندې د قزل باش په نوم يادېږي؛ زه چې خبر سوی يم، قزل باش يوه تورکي اصطلاح يا نوم دی چې د سور سري په معنی ده او سرچينه يې د پرسيا له خولې څخه راغلي چې پورته څوکه يې په سره ټوکر کې پوښل کېدله.

په يو دېرشمې نېټې شپږ فرسنگه ليرې د شيربخش په نوم دښتې تمځای ته ورسېدلو. د نوامبر په لومړۍ نېټه اووه فرسنگه ليرې زيارتگاه ته ورسېدلو. دا يو کوچنی کلی دی چې په لمن کې يې يو شمير مقبرې او يا مذهبي ودانۍ ښکاري.

په یو دېرشمې نېټې شپږ فرسنگه لیرې د شیربخش په نوم دښتني تمخای ته ورسېدلو. د نوامبر په لومړۍ نېټه اووه فرسنگه لیرې زیارتگاه ته ورسېدلو. دا یو کوچنی کلی دی چې په لمن کې یې یو شمیر مقبرې او یا مذهبي ودانۍ ښکاري.

د نوامبر په دوهمه نېټه درې فرسنگه لیرې د هرات ښار ته ورسېدو. (گیمک Gimmuch) ته د کندهار سرک لویدیځ یا له لویدیځ مخ پر شمال ځي؛ له هغه ځایه تر هرات پورې تقریباً شمالي تگلوری ساتي خو زه نه سم کولی دغه یو ناڅاپي بدلون توضیح کړم. هرات په عام ډول یو مخ خلاصی ځای دی او وچ غرونه لري چې لوړوالی یې متوسط دی او هر لور ته خواره واره دي. خاوره یې سپکه او شگلنه ده او په طبیعي ډول هغه معطره بوټي نه لري چې مخکې می یادونه وکړه.

د هرات ښار د یوې پراخي دښتې پرمخ جوړ سوی چې د بهاندو اوبو گڼ شمیر نهرونه ورڅخه تېرېږي او یو شمېر یې پلونه هم لري. گڼ شمیر کلي لري چې شاوخوا یې کروندې راتاو دي او دا هغو مسافرانو ته یوه ښکلې منظره وړاندې کوي چې ستري ستومانه د افغانستان له دښتو څخه راتېر سوی دی. [3]

نور بیا

قافله باشي مور داسي کاروانسرا ته بوتلو چې...

[قدرمنو لوستونکو! د ښاغلي رحمت آريا د آرشیف: لینک](#)

³ THE city of Herat stands on a spacious plain , which is intersected with many springs of running water, some of which are supplied with bridges ; and the numerous villages surrounded with plantations, must afford a pleasant view to the traveller, whose eye has been wearied with the deserts of Afghanistan. {Volume II, page 115, combined both volumes PDF format page 460}

د پاڼو شمېره: له 4 تر 4

افغان جرمن آنلاین په درنښت تاسو همکارۍ ته رابولي. په دغه پته له مور سره اړیکه ټینګه کړئ maqalat@afghan-german.de یادونه: دلیکني د لیکنيزې بڼې پازوالي د لیکوال په غاړه ده ، هيله من يو خپله لیکنه له رالیږلو مخکې په ځیر و لولئ